

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*

*viṣṇudharmē*  
**॥ śrī māṅgalyastavaḥ ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrī māṅgalyastavaḥ ॥

dālbhya uvāca

kāryārambhēṣu sarvēṣu duḥsvapnēṣu ca sattama |  
amaṅgalyēṣu sarvēṣu yajjaptavyaṃ taducyatām || 1 ||

yēnārambhāśca siddhyanti duḥsvapnaṃ cōpaśāmyati |  
amaṅgalānāṃ sarvēṣāṃ pratighātaśca jāyatē || 2 ||

pulastya uvāca

janārdanaṃ bhūtapatiṃ jagadguruṃ  
smaran manuṣyaḥ satataṃ mahāmunē |  
duṣṭānyaśēṣānyapahanti sādhayati  
aśēṣakāryāṇi tathā yadīcchati || 3 ||

śṛṇuṣva cānyadvadatō mamākhilaṃ  
vadāmi yattē dvijavarya maṅgalam |  
sarvārthasiddhiṃ pradadāti yaḥ sadā  
nihantyaśēṣāṇi ca pātakāni || 4 ||

pratiṣṭhitaṃ yatra jagaccarācaram  
jagacca yō yō jagataśca hētuḥ |  
jagacca pātyatti ca yaḥ sa sarvadā  
mamāstu māṅgalyavivṛddhayē hariḥ || 5 ||

vyōmāmbuvāyvagnimahīsvarūpaiḥ  
vistāravān yō'ṅutarō'ṅubhāgāt |

sa sthūlasūkṣmaḥ satataṃ surēśvarō  
mamāstu māṅgalyavivṛddhayē hariḥ || 6 ||

yasmāt parastāt puruṣādanantāt  
anādimadhyādakhilaṃ na kiñcit |  
sa hētuhētuḥ paramēśvarēśvarō  
mamāstu māṅgalyavivṛddhayē hariḥ || 7 ||

hiraṇyagarbhācyutarudrarūpī  
sṛjatyasēṣaṃ paripāti hanti |  
guṇāśrayī yō bhagavān sa sarvadā  
mamāstu māṅgalyavivṛddhayē hariḥ || 8 ||

paraḥ surāṇāṃ paramō'surāṇāṃ  
parō munīnāṃ paramō yatīnām |  
paraḥ samastasya ca yaḥ sa dēvō  
mamāstu māṅgalyavivṛddhayē hariḥ || 9 ||

dhyātō yatīnāmapakalmaṣairyō  
dadāti muktiṃ paramēśvarēśvaraḥ |  
manōbhirādyāḥ puruṣaḥsa sarvadā  
mamāstu māṅgalyavivṛddhayē hariḥ || 10 ||

surēndravaiivasvatavittapāmbupa -  
svarūparūpī paripāti yō jagat |  
sa śuddhasattvaḥ paramēśvarēśvarō  
mamāstu māṅgalyavivṛddhayē hariḥ || 11 ||

yannāma saṅkīrtanatō vimucyatē  
anēkajanmārjītapāpasañcayaiḥ |

pāpēndhanāgniḥ sa sadaiva nirmalō  
mamāstu māṅgalyavivṛddhayē hariḥ || 12 ||

yēnōddhṛtēyaṃ dharaṇī rasātalāt  
asēśasattvasthitikāraṇādikam |  
bibharti viśvaṃ jagataḥ sa mūlavān  
mamāstu māṅgalyavivṛddhayē hariḥ || 13 ||

pādēṣu vēdā jaṭharē carācaram  
rōmasvasēśā munayō mukhē makhāḥ |  
yasyēśvarēśasya sa sarvadā prabhuh  
mamāstu māṅgalyavivṛddhayē hariḥ || 14 ||

samastayajñāṅgamayaṃ vapurvibhōḥ  
yasyāṅgamīśēśvarasaṃstutasya |  
varāharūpō bhagavān sa sarvadā  
mamāstu māṅgalyavivṛddhayē hariḥ || 15 ||

vikṣōbhya sarvōdadhitōyasaṃpadaṃ  
dadhāra dhātrīṃ jagataśca yōdbhavaḥ |  
yajñēśvarō yajñapumān sa sarvadā  
mamāstu māṅgalyavivṛddhayē hariḥ || 16 ||

pātālamūlēśvarabhōgisamaḥatau  
vinyasya pādau pṛthivīṃ ca bibhrataḥ |  
yasyōpamānaṃ na babhūva sō'cyutō  
mamāstu māṅgalyavivṛddhayē hariḥ || 17 ||

vighargharaṃ yasya ca bṛṃhatō muhuḥ  
sanandanādyairjanalōkasaṃsthitaiḥ |

śrutam jayētyukti-paraiḥ sa sarvadā  
mamāstu māṅgalyavivṛddhayē hariḥ || 18 ||

ēkārṇavad yasya mahīyasō mahīm  
ādāya vēgēna samutpatiṣyataḥ |  
nutam vapuryōgivaraiḥ sa sarvadā  
mamāstu māṅgalyavivṛddhayē hariḥ || 19 ||

hatō hiraṇyākṣamahāsuraḥ purā  
purāṇapuṃsā paramēṇa yēna |  
varāharūpaḥ sa patiḥ prajāpatēḥ  
mamāstu māṅgalyavivṛddhayē hariḥ || 20 ||

daṃṣṭrākarālam surabhītināśanam  
kṛtvā vapurdivyanṛsimharūpiṇam |  
trātam jagad yēna sa sarvadā prabhuḥ  
mamāstu māṅgalyavivṛddhayē hariḥ || 21 ||

daityēndravakṣaḥsthaladāradāruṇaiḥ  
karōruhaiḥ śatrurujānukāribhiḥ |  
cicchēda lōkasya bhayāni cāvyayō  
mamāstu māṅgalyavivṛddhayē hariḥ || 22 ||

dantāntadīptidyutinirmalānīśam  
cakāra sarvāṇi diśam mukhāni |  
ninādavitṛāsidadānavō hyasau  
mamāstu māṅgalyavivṛddhayē hariḥ || 23 ||

yannāmasaṅkīrtanatō mahābhayāt  
vimōkṣamāpnōti na saṃśayaṃ naraḥ |

samastalōkārtiharō nṛkēsari  
mamāstu māṅgalyavivṛddhayē hariḥ || 24 ||

saṭākalāpabhramaṇānilāhatāḥ  
sphuṭanti yasyāmbudharāḥ samantataḥ |  
sa divyasimhaḥ sphuritākulēkṣaṇō  
mamāstu māṅgalyavivṛddhayē hariḥ || 25 ||

yadikṣaṇajyōtiṣi raśmimaṇḍalaṃ  
pralīnamēva na rarāja bhāsvataḥ |  
kutaḥ śasāṅkasya sa siṃharūpadhṛk  
mamāstu māṅgalyavivṛddhayē hariḥ || 26 ||

dravanti daityāḥ praṇamanti dēvatā  
naśyanti rakṣāṃsyapayānti cārayaḥ |  
yatkīrtanāt sō'dbhutarūpakēsari  
mamāstu māṅgalyavivṛddhayē hariḥ || 27 ||

aśēṣadēvēśanarēśvarēśvaraiḥ  
sadā stutaṃ yaccaritaṃ mahādbhutam |  
sa sarvalōkārtiharō mahāhariḥ  
mamāstu māṅgalyavivṛddhayē hariḥ || 28 ||

ṛkkāritaṃ yō yajuṣā'tisāntimat  
sāmadhvanidhvastasamastapātakam |  
cakrē jagadvāmanakaḥ sa sarvadā  
mamāstu māṅgalyavivṛddhayē hariḥ || 29 ||

yatpādavinnyāsapavitratāṃ mahī  
yayau viyad ṛgyajuṣāmudīraṇāt |

sa vāmanō divyaśarīradhṛk sadā  
mamāstu māṅgalyavivṛddhayē hariḥ || 30 ||

yasmin prayātē surabhūbhṛtō'dhvaram  
nanāma khēdādavaniḥ sasāgarā |  
sa vāmanaḥ sarvajaganmayaḥ sadā  
mamāstu māṅgalyavivṛddhayē hariḥ || 31 ||

mahādyutau daityapatērmahādhvaram  
yasmin praviṣṭē kṣubhitaḥ mahāsuraiḥ |  
sa vāmanō'ntaḥ sthitasaptalōkadhṛk  
mamāstu māṅgalyavivṛddhayē hariḥ || 32 ||

samastadēvēṣṭimayaḥ mahādyutiḥ  
dadhāra yō rūpamatīndriyaḥ prabhuḥ |  
trivikramākrāntajagattrayaḥ sadā  
mamāstu māṅgalyavivṛddhayē hariḥ || 33 ||

saṅghaiḥ surāṇāḥ divi bhūtalē sthitaḥ  
tathā manuṣyairgaganē sa sarvadā |  
stutaḥ kramādyāḥ pradadē sa sarvadā  
mamāstu māṅgalyavivṛddhayē hariḥ || 34 ||

krāntvā dharitrīḥ gaganam tathā divam  
marutpatēryaḥ pradadau triviṣṭapam |  
sa dēvadēvō bhuvanēśvarēśvarō  
mamāstu māṅgalyavivṛddhayē hariḥ || 35 ||

anugrahaḥ cāpi balēranuttamaḥ  
cakāra yaścēndrapadōpalakṣaṇam |

surāṃśca yajñasya bhujah sa sarvadā  
mamāstu māṅgalyavivṛddhayē hariḥ || 36 ||

rasātalādyēna purā samāhṛtāḥ  
samastavēdā varavājirūpiṇā |  
sa kaiṭabhāirmadhusūdanō mahān  
mamāstu māṅgalyavivṛddhayē hariḥ || 37 ||

niḥkṣatriyāṃ yaśca cakāra mēdinīm  
anēkaśō bāhuvanaṃ tathā'chinat |  
yaḥ kārtavīryasya sa bhārgavōttamō  
mamāstu māṅgalyavivṛddhayē hariḥ || 38 ||

nihatya vāliṃ ca kapīśvaram hi yō  
nibadhya sētuṃ jaladhau daśānanam |  
jaghāna cānyān rajanīcarān asau  
mamāstu māṅgalyavivṛddhayē hariḥ || 39 ||

cikṣēpa bālah śakaṭaṃ babhañja yō  
yamalārjunau kaṃsamariṃ jaghāna |  
mamarda cāñūramukhaṃ sa sarvadā  
mamāstu māṅgalyavivṛddhayē hariḥ || 40 ||

prātaḥ sahasrāṃśumarīcinirmalaṃ  
karēṇa bibhrad bhagavān sudarśanam |  
kaumōdakīṃ cāpi gadāmanuttamāṃ  
mamāstu māṅgalyavivṛddhayē hariḥ || 41 ||

himēndukundasphaṭikābhrakōmalaṃ  
mukhānilāpūritamīśvarēśvaraḥ |



madhyāhnakālē ca sa śaṅkhamuttamam  
mamāstu māṅgalyavivṛddhayē hariḥ || 42 ||

tathā parāhnē pravikāsipāṅkajaṃ  
vakṣaḥsthalēna śriyamudvahaḥ vibhuḥ |  
vistāripadmōtpalapatralōcanō  
mamāstu māṅgalyavivṛddhayē hariḥ || 43 ||

sarvēṣu kālēṣu samastadēsēṣu  
asēṣakāryēṣu tathēsvarēsvaraḥ |  
sarvaiḥ svarūpairbhagavān anādimān  
mamāstu māṅgalyavivṛddhayē hariḥ || 44 ||

ētat paṭhan dālbhya samastapāpaiḥ  
vimucyatē viṣṇuparō manuṣyaḥ |  
sidhyanti kāryāṇi tathā'sya sarvāṇi  
arthānavāpnōti tathā yathēṣṭam || 45 ||

duḥsvapnaṃ praśamamupaiti paṭhyamānē  
stōtrē'smiñśravaṇavidhau sadōtthitasya |  
prārambhō drutamupayāti siddhimīśaḥ  
pāpāni kṣapayati cāsya vāsudēvaḥ || 46 ||

māṅgalyaṃ paramamidaṃ sadā'rthasiddhiṃ  
nirvighnaṃ tvadhikaphalaṃ sadā dadāti |  
kiṃ lōkē tadiha paratra cāsti puṃsām  
yadviṣṇupravaṇadhiyāṃ na dālbhya sādhyam || 47 ||

dēvēndrastribhuvanamarthamēkapiṅgaḥ  
sarvarddhim tribhuvanagāṃ ca kārtavīryaḥ |

vaidēhaḥ paramapadaṃ prasādya viṣṇuṃ  
saṃprāptāḥ sakalaphalapradō hi viṣṇuḥ || 48 ||

sarvārambhēṣu dālbh yaitad duḥsvapnēṣu ca paṇḍitaḥ |  
japēdēkamatirviṣṇau tathā'māṅgalyadarśanē || 49 ||

śamaṃ prayānti duṣṭāni grahapīḍāśca dāruṇāḥ |  
karmārambhāśca sidhyantimāṅgalyastutisaṃstutaḥ || 50 ||

harirdadāti bhadrāṇi māṅgalyastutisaṃstutaḥ |  
karōtyakhilarūpaiśca rakṣāmakṣataśaktidhṛk || 51 ||

|| iti śrī māṅgalyastavaḥ samāptaḥ ||